

Олн-амтна баатрмудин нердиг медх зөвтөвдн

Алдр Советск Төрскнә тәлә чидлән нөл уга, әмән әрвлл уга ноолддж йовсн залу-зөрмг баатрмудиг өргн олн-амтнд медүлдж, теднә әрун нердиг мөнъкрүлх төр—танъгъчин партийн болн советск организацсин өмн бәәх төрмудин негнә болджана.

Советск йосиг харсдж кесн гражданск дәәнд хальмгин кесг өнр үрд зөрмг кевәр орлицдж, нерднә туурсн болдж. Теднә нердиг—Харти Кануковиг, Ока Городовиковиг, Василий Хомутниковиг, Кир-Ильминовичиг, Максим Шапшукониг, Нарма Шапшукониг, Ходжа Отхоновичиг, Ар-Ангуляевичиг болн нань чигн баатрмудиг мана танъгъчин күч-көлсчир сәәнәр медхәнә.

Урднә медгдәд уга баатр-зөрмг йовлмуд гаргъсн улс олн, тедниг олдж авч, теднә нерд туурах төр—мана өмн бас тәвгддәнә. Улгүрнә, 1921 джилин экләр Ик-Цоохр нутгин центр Чилгр селәнүр Маслакин цагъан банд ордж ирәд, Улан Цергт, шин токтсн советск учрежденьсд цергддәнә 32 кү нег сарай дотр буугъин ә гаргъл уга генәртә кевәр чавчддж алсн. Тедн дунд Улан Цергин хот-хол гарддг комиссар Андрей Бураков, улан цергчир Муча Цагъан-Манджиев, Мөрч Кичиков, Басанг Бадыков, Хөрн Корманов болн нань чигн темдг уга баатрмуд алгдсн. Тиим, нерднә эс медгддг баатрмуд мана танъгъчд багъ биш, тедниг олх кергтә.

Төрскән харслгъна Алдр дәәнә джилмудт хальмг улс, Советск Союзин наадк цуг келн-әмтс мет, эврәннә Советск Төрскән фашистск булагъачнрас харсхин тәлә бас баатр зөрмгәр ноолдсн. Урднә гражданск дәәнд орлицдж, нернә туурцхасн Ока Городовиков, Василий Хомутников болн дорас өссн дууирән даху-ж, теднд өргмддж болдж, Төрскән харслгъна дәәнд бас орлицхав.

Немецк-фашистск деермчн-рәс Төрскән, олн-амтнәннә

джиргъл харсдж ноолдсн дәәнә джилмудт хальмг баатр-мудин тонь улс өсв. Советск орн-нутгин тәлә, Алдр Октябрьск социалистическ революцини дилвриг харсхин тәлә әмән өгцхәсн хальмгин зөрм баатрмуд—Эрдни Деликовин, Бемб Хөчиевин, Бадма Адучиевин, Владимир Косиевин, Тамара Хөхлынован, Гәрә Молкановин, Кони Босхмджиевин, Бууча Боктаевин, Евгений Алехина, Були Цюгятеван, Юрий Клыкковин, Коломыцевин, бас тер мет чидлән нөл уга, әмән әрвлл уга дәәлддж, алдр дилврмүд бәрцхәсн баатрмуд Баснә Городовиковин, Баатр Басановин, Лидж Темировин, Лидж Манджиевин, Мууда Хониновичин болн нань чигн туурсн улсин нердиг чинрддж, танъгъчин күч-көлсчирт медүлхмн, теднә баатр, залу-зөрмг йовлмудин улгүрәр багъчудт сургъмддж өгх кергтә.

Элст балгъснд орцхасн партизанмудин нерд ода бийнә хәрү бичгдддж сергәгдәд уга. Эндә делдсн бумбиг ясдж, цевр-цеврәр хадгълхмн, фашистск гәәцдудин хамхлсн Ленинә бумбиг хәрү босхк кергтә.

Бичәчнр, журналистнр эн баатрмудин тускар очерк, рассказмуд, повестьс, поэмс, статьяс бичддж, теднә нердиг мөнъкрүлх зөвтә.

Революционн сән өдрмүд болхла комсомольск боли пионерск организацс эн бумб-сиг цецгсәр кеерүлх зөвтә. Дакад болхла хальмгудин баатрмудин тууджлгч ормсар, теднә әмн-цогцан өгсн газр-мудар докладмуд, лекцс болн күүндөрмүд кедж, тер газр-мудар бумблгъс делдх төр тәвх кергтә. Эн төрмүдиг КПСС-н Элст балгъсн а болн райодин комитетсин пропагандин болн агитацин отделмүд гарддж күцәхмн.

Цуг күч-көлсчирин тәлә, Советск Төрскнә тәлә әмән өгсн улсиг цугтнә олдж авч, олн-амтнд цәәлгәддж медүлдж, теднә нерд өргхмн, тедниг мартхмн биш.